

خاوند بیوی کے باہمی جھگڑے۔ کیا بیوی پر ہاتھ اٹھانے اور مارنے پیٹنے کی اجازت ہے؟ قرآن مجید اجازت نہیں دیتا

خاوند بیوی کا تعلق کیا ہے؟

وَمِنْ عَايَتِهِ أَنْ خَلَقَ لَكُمْ مِنْ أَنْفُسِكُمْ أَزْوَاجًا لِتَسْكُنُوا إِلَيْهَا
”اور اس کی نشانیوں میں سے ہے کہ اس نے تم ہی میں سے تمہاری بیویاں پیدا کیں تاکہ تم ان سے سکون پاؤ
وَجَعَلَ بَيْنَكُمْ مَوَدَّةً وَرَحْمَةً“

اور تمہارے درمیان انس، محبت اور رحمت رکھ دی ہے

إِنَّ فِي ذَٰلِكَ لَآيَاتٍ لِّقَوْمٍ يَتَفَكَّرُونَ

اس میں نشانی (سبق) ہے ان لوگوں کیلئے جو تفکر کرتے ہیں“ (الروم۔ ۲۱)

اس میں شک نہیں کہ اللہ تعالیٰ نے خاوند بیوی کے درمیان محبت اور رحمت رکھ دی ہے لیکن اس میں اچنبھے کی بات نہیں کہ ان کے درمیان اختلاف پیدا ہو۔ رانجھا رانجھا کر دی میں آپے رانجھا ہوئی شاعر کے تخیل کی پرواز ہے حقیقت کا اس سے واسطہ نہیں۔ ایک جان ہو کے بھی قالب دو ہی رہتے ہیں۔ فلسفہ عشق شاعروں کی خیالی پرواز ہے۔ عشق کا دعویٰ نہیں ہوا کرتا کہ دعویٰ عشق ہی کو مشکوک بنادے گا۔ خامشی میں پنہاں ہے لطف و لذت عشق۔ عشق کا دعویٰ تو وہ بھی نہیں کرتا جو اپنے آپ کو الصمد کہلوانا پسند کرتا ہے۔ عشق کو بھی طشت از بام کبھی کرتا ہے کوئی! عشق وہ کیفیت ہے جس میں لین دین کا سوال نہیں ہوتا لیکن انسان کا شرف یہ ہے کہ لین دین کی زنجیروں سے جکڑا ہے۔ محبت میں لین دین بھی ہے اور تشہیر بھی جائز ہے۔ اور جب فطرت میں لین دین ہوگا تو اختلاف بھی ابھرے گا۔ انسان امت واحدہ ہیں۔ اللہ نے کتاب کے ساتھ بشیر اور نذیر بھیجتا کہ حق کے ساتھ ان کے اختلافات کا فیصلہ کریں۔ خاوند بیوی امت واحدہ، معاشرے کی اکائی ہیں۔ ان کے درمیان ابھرنے والے اختلاف، جھگڑے معاشرے پر عکس پذیر اور اثر انداز ہوتے ہیں۔ اللہ رب العزت نے انتہائی اہمیت دیتے ہوئے انہیں نمٹانے کیلئے دو ٹوک انداز میں ہدایات عطا فرمائی ہیں۔

الرَّجَالُ قَوَّامُونَ عَلَى النِّسَاءِ بِمَا فَضَّلَ اللَّهُ بَعْضَهُمْ عَلَى بَعْضٍ وَبِمَا أَنْفَقُوا مِنْ أَمْوَالِهِمْ

”مرد عورتوں پر قَوَّامُونَ (محافظ) ہیں اس بنا پر کہ اللہ نے بعض کو بعض پر (بعض معاملات میں انفرادیت) فوقیت دی ہے

اور اس بنا پر بھی کہ وہ اپنے مال خرچ کرتے ہیں

فَالصَّالِحَاتُ قَانِتَاتٌ حَافِظَاتٌ لِّلْغَيْبِ بِمَا حَفِظَ اللَّهُ (حوالہ النساء۔ ۳۴)

اس لئے صالح بیویاں وفا شعار ہوتی ہیں جو خاوندوں کی عدم موجودگی میں اللہ کی حفاظت و نگرانی میں (ان کے حقوق کی) محافظ ہوتی ہیں۔

قرآن مجید نے خاوندوں کیلئے ”سلطون“ استعمال نہیں فرمایا اور نہ ہی یہ فرمایا ہے ”رئیسہا و کبیرہا والحاکم علیہا“ یہ قدیم مفسرین کا خیال تھا۔ خاوندوں کیلئے حاکم یا حکمران کا لفظ استعمال نہیں کیا گیا (اور نہ یہ کہا گیا ہے کہ وہ برتر ہیں) بلکہ مردوں کو عورتوں پر ”قَوَّامُونَ“ قرار دیا گیا ہے۔ اور اس کی وجہ یہ بتائی کہ اللہ تعالیٰ نے بعض کو بعض پر ’فضیلت‘ دی ہے اور اس لئے بھی کہ وہ اپنے مال خرچ کرتے ہیں۔ قرآن مجید میں دوسرے مقام پر قَوَّامِينَ یوں آیا ہے

يَتَأْتِيهَا الَّذِينَ ءَامَنُوا كُونُوا قَوَّامِينَ بِالْقِسْطِ شُهَدَاءَ لِلّٰهِ (حوالہ النساء۔ ۱۳۵)

يَتَأْتِيهَا الَّذِينَ ءَامَنُوا كُونُوا قَوَّامِينَ لِلّٰهِ شُهَدَاءَ بِالْقِسْطِ (حوالہ المائدہ۔ ۸)

”اے ایمان لانے والو! اللہ کیلئے عدل و انصاف کے قَوَّامِينَ (محافظ) بن جاؤ۔“ (اور گھری) گواہی دے کر۔

مردوں کو ”قَوَّامُونَ“ کہا گیا اور بیویوں، شادی شدہ عورتوں کو ”محسنات“ کہا گیا جس کے معنی سپ کا موتی، قلعہ، محفوظ پناہ گاہ ہیں نکاح کا حصار عورت کو پناہ، حفاظت میں لے لیتا ہے۔ ظاہر ہے جس کے نکاح میں آئی ہے وہی اس کا قلعہ، محافظ ہے اور صالح عورتیں خاوند کی عدم موجودگی میں اللہ کی حفاظت و نگرانی میں خود حَافِظَاتٌ لِّلْغَيْبِ ’قوام‘ یعنی محافظ کا کردار ادا کرتی ہیں۔ کوئی کسی کی سرپرستی اور حفاظت جیسی کر سکتا ہے جب وہ اطاعت شعار ہو۔ جس کی حفاظت مقصود ہو اگر وہی بات نہیں مانتی تو حفاظت کا فریضہ انجام دینے میں مشکلات پیش آئیں گی۔ قرآن مجید میں لفظ ”فضل“ دو کے مابین انفرادیت کے مفہوم میں استعمال ہوا ہے۔

اللہ تعالیٰ کا سورۃ النساء کی آیت ۳۴ میں خاوندوں کیلئے بعض بیویوں کے متعلق یہ فرمان ہے:

وَالَّتِي تَخَافُونَ نُشُوزَهُنَّ فَعِظُوهُنَّ وَأَهْجُرُوهُنَّ فِي الْمَضَاجِعِ وَأَصْرِبُوهُنَّ

”جن بیویوں سے تمہیں سرکشی (ناروا رویہ، اگر خوانی، بدتمیزی) کا اندیشہ ہو تو پہلے سمجھاؤ اور اگر نہ سمجھیں

تو خوابگا ہوں میں انہیں الگ کر دو اور پھر بھی اگر باز نہ آئیں تو خوابگا سے نکال دو“

اس فرمان کا ترجمہ اور تفسیر کرنے کا عام رواج یہ ہے:

[ترجمہ مولانا محمد جونا گڑھی۔ تفسیر مولانا صلاح الدین یوسف۔ قرآن کریم شاہ فہد پرنٹنگ کمپلیکس۔ سعودی عرب]

[’اور جن عورتوں کی نافرمانی اور بددماغی کا تمہیں خوف ہو انہیں نصیحت کرو اور انہیں الگ بستروں پر چھوڑ دو اور انہیں مار کی سزا دو‘۔
تفسیر: نافرمانی کی صورت میں عورت کو سمجھانے کیلئے سب سے پہلے وعظ و نصیحت کا نمبر ہے، دوسرے نمبر پر ان سے وقتی اور عارضی علیحدگی
ہے جو سمجھ دار عورت کیلئے بہت بڑی تنبیہ ہے۔ اس سے بھی نہ سمجھے تو ہلکی سی مار کی اجازت ہے۔ لیکن یہ مار وحشیانہ اور ظالمانہ نہ ہو جیسا کہ
جاہل لوگوں کا وطیرہ ہے۔ اللہ تعالیٰ اور اس کے رسول ﷺ نے اس ظلم کی اجازت کسی مرد کو نہیں دی ہے۔۔۔]

[ترجمہ مولانا احمد رضا خان بریلوی۔ تفسیر مولانا محمد نعیم الدین مراد آبادی۔ کنز الایمان فی ترجمۃ القرآن]

[’اور جن عورتوں کی نافرمانی کا تمہیں اندیشہ ہو تو انہیں سمجھاؤ اور ان سے الگ سوؤ اور انہیں مارو‘۔ تفسیر: انہیں شوہر کی نافرمانی اور اس کے
اطاعت نہ کرنے اور اس کے حقوق کا لحاظ نہ رکھنے کے نتائج سمجھاؤ جو دنیا اور آخرت میں پیش آنے ہیں اور اللہ کے عذاب کا خوف دلاؤ اور
بتاؤ کہ تم پر شرعاً حق ہے اور ہماری اطاعت تم پر فرض ہے۔ مگر اس پر بھی نہ مانیں تو ضرب غیر شدید لگائیں]

Yusuf Ali: As to those women on whose part ye fear disloyalty and ill-conduct admonish them (first) (next) refuse to share their beds (and last) beat them (lightly);

Pickthall: As for those from whom ye fear rebellion, admonish them and banish them to beds apart, and scourge them.

[Reference Computer CD "Alim" ISI Software Corp. U.S.A]

یہ تراجم اور تفسیر قدیم مفسرین سے لئے گئے جنہوں نے مارنے کے متعلق کہا ضرب با غیر مبرح (تفسیر الجلالین، القرطبی)۔

اس نصیحت میں ان قَوَّامُونَ (سرپرست، محافظ خاوندوں) کو جنہیں اپنی بیویوں سے نُشُوزُھُنَّ کا احتمال ہو جو ان کی
حفاظت کے قلعے والی حیثیت میں دراڑیں ڈالنے کا سبب بنے گا، مختلف انداز آزمانے کیلئے کہا گیا جن کے ذریعے اپنی بیویوں کو مخالفت
سے باز رکھ سکیں۔ نُشُوزُ کا مادہ ’ن ش ز‘ ہے جس کے معنی جناب راغب نے کسی چیز کا اپنی جگہ سے ہٹ جانا بتائے ہیں۔ کھڑے ہونا
(حوالہ سورۃ المجادلۃ-۱۱)۔ بیوی کا خاوند سے یا خاوند کا (حوالہ النساء-۱۲۸) بیوی سے مخالفت پر اتر آنا اور ایک دوسرے کے خلاف کھڑے
ہو جانا۔

مخالفت پر اتر آنے والی بیوی کو راغب کرنے کی پہلی ترکیب یہ بتائی کہ فَعِظُوھُنَّ ’’انہیں وعظ و نصیحت کے ذریعے
سمجھاؤ‘‘۔ مادہ ’و ع ض‘ کے معنی کسی کو کسی کام کے اچھے انجام اور مضر عواقب و نتائج سے آگاہ کر کے اس کے دل کو نرم کرنا ہیں۔ ابن
فارس نے اس کے معنی انذار و تخویف بتائے ہیں نیز اس طرح خیر کی باتیں کرنا کہ دل نرم ہو جائیں۔ عام فہم انداز میں اس کے معنی نصیحت

ہیں۔ وعظ کا مقصود خیر ہے۔ اگر وعظ و نصیحت کا رگرنہ ہو تو اگلا قدم یہ بتایا کہ **”اھْجُرُوْهُنَّ“** **”ان بیویوں کو جدا کرو“**۔ مادہ ”ھج ر“ کے معنی کسی چیز کو چھوڑ دینا، ترک کر دینا، جدا کر دینا۔ جناب راغب نے اس کے معنی دوسرے سے جدا ہونے کے بتائے ہیں خواہ یہ جدائی زبانی ہو یا قلبی یا بدنی۔ ابن فارس نے بھی اس کے بنیادی معنی قطع و جدائی بتائے ہیں۔ ایک مقام کو چھوڑ کر دوسرے مقام پر جانا ہجرت ہے لیکن خاوندوں نے اپنی ان بیویوں کو اپنے سے جدا کہاں کرنا ہے؟

فِي الْمَضَاجِعِ

”خواب گاہوں کے اندر“

دھیان رہے کہ ان بیویوں کو **”بیوت“** یعنی گھروں میں اپنے سے الگ کرنے کا نہیں کہا گیا۔ حرف **”فی“** طرف مکان ہے۔ فلاں جگہ

تَتَجَافَى جُنُوبُهُمْ عَنِ الْمَضَاجِعِ

”ان کے پہلو ”مضاجع“ سے الگ ہو جاتے ہیں“ (حوالہ اسجدہ-۱۶)

”مَضَاجِعِ“ کہاں ہوتے ہیں؟

قُلْ لَّوْ كُنْتُمْ فِي بُيُوتِكُمْ لَبَرَزَ الَّذِينَ كُتِبَ عَلَيْهِمُ الْقَتْلُ إِلَى مَضَاجِعِهِمْ

”آپ (ﷺ) کہیں ”اگر تم اپنے گھروں میں ہوتے تو بھی جن لوگوں کے لئے قتل ہونا لکھ دیا گیا ہوتا تو

وہ اپنی خواب گاہوں میں قتل ہو جاتے“ (حوالہ آل عمران-۱۵۴)

گھروں میں خاوند بیوی کے علاوہ دوسرے لوگ بھی ہوتے ہیں۔ لیکن خاوند بیوی حقوق زوجیت گھروں میں اپنی خواب گاہ میں ادا کرتے ہیں۔ شادی شدہ لوگوں کو گھر کے تمام چھوٹے بڑے افراد پر تین مخصوص اوقات میں خواب گاہ میں آنے پر پابندی لگانے کا حکم دیا گیا ہے (حوالہ سورۃ النور-۵۸)۔ گھروں میں خواب گاہ خاوند بیوی کے لئے **مَجْمَعُ الْبَحْرَيْنِ** (دو دریاؤں کا سنگم) کی حیثیت رکھتی ہے۔ اس طرح خواب گاہ میں بیویوں کو اپنے سے جدا کرنے (ہجرت)، الگ کرنے کا مفہوم بتانے کی ضرورت نہیں رہتی کہ سب بالغ جانتے ہیں۔ لیکن اس سے ایک اہم نکتے کی وضاحت ہوتی ہے کہ بیوی کی اکڑ، ناراضگی اور دونوں کے مابین موجود اختلاف کو دوسروں پر ابھی ظاہر نہیں کرنا۔ خاوند بیوی معاملات کو خود سلجھانے کی کوشش کریں۔ خواب گاہ میں دونوں کی موجودگی ان کے یک جان ہونے کی نشاندہی کرتی ہے اور خاندان کے افراد، معاشرہ نہیں جان سکتا کہ وہ دونوں تو سمندر میں بیٹھے اور کھارے پانی کے وہ چشمے بنے بیٹھے ہیں جو کبھی ملتے نہیں۔ گھر کے دوسرے افراد کو میاں بیوی کے درمیان موجود چپقلش کا علم نہیں ہو سکے گا کیونکہ انہیں معلوم نہیں ہو سکتا کہ خواب گاہ کے اندر خاوند نے بیوی کو اپنے سے الگ کر دیا ہے۔ لیکن بیوی کو خاوند کی ناراضگی اور ناپسندیدگی کی شدت محسوس ہو جائے گی خاوند کے اس قدر اظہار ناپسندیدگی کے باوجود اگر بیوی بات نہ مانے تو خاوند کو اجازت دی گئی کہ **وَأَصْرِبُوهُنَّ**۔

وَأَضْرِبُوهُنَّ کا مادہ ”ضرب“ ہے اور قرآن مجید میں مختلف مقامات پر مثال بیان کرنا، چوٹ لگانا یا کسی چیز سے مارنا اور ایک

جگہ سے دوسری جگہ نکل جانا، چلے جانا، ہٹا لینا، ہٹا دینا، اور ”حد فاصل“ کے معنوں میں یہ استعمال ہوا ہے۔

قرآن مجید میں ”ضرب“ کے معنوں کی وسعت اور اس کے استعمال کے مختلف انداز:

إِنَّ اللَّهَ لَا يَسْتَحْيِي أَنْ يَضْرِبَ مَثَلًا مَّا بَعُوضَةً فَمَا فَوْقَهَا

”اللہ تعالیٰ مادہ مچھریا اس سے کم و بیش چیز کی مثال دینے سے نہیں شرماتا“ (حوالہ البقرة-۲۶)۔

وَإِذِ اسْتَسْقَىٰ مُوسَىٰ لِقَوْمِهِ فَقُلْنَا اضْرِبْ بِعَصَاكَ الْحَجَرَ ۖ

پانی مانگا تو ہم نے انہیں اپنے عصا سے ایک مخصوص پتھر پر چوٹ (ضرب) لگانے کا کہا“ (حوالہ البقرة-۶۰)۔ مارنے، چوٹ اور ضرب

لگانے ہی کے معنوں میں سورۃ محمد (ﷺ) کی آیت ۳ فَضْرَبَ الرِّقَابَ ”گردنیں مارو“

يَضْرِبُونَ وُجُوهَهُمْ وَأَدْبَارَهُمْ چہروں اور پیٹھوں پر مارنے کے معنوں میں سورۃ محمد (ﷺ) کی آیت ۲۷ میں

استعمال ہوا ہے۔ ایک جگہ سے دوسری جگہ نکلنے، سفر میں نکلنے، زمین میں گھومنے کے معنوں میں سورۃ النساء کی آیت ۱۰۱ کی ابتدا میں یوں

استعمال ہوا: وَإِذَا ضَرَبْتُمْ فِي الْأَرْضِ فَلَيْسَ عَلَيْكُمْ جُنَاحٌ أَنْ تَقْصُرُوا مِنَ الصَّلَاةِ ”اور

جب تم زمین میں باہر نکلتے ہو تو تم پر کوئی حرج نہیں کہ نماز میں قصر کرلو“۔ اور یہی لفظ ہٹا دینے یا ہٹا لینے کے معنوں میں سورۃ الزخرف کی

آیت ۵ میں استعمال ہوا: أَفَنَضْرِبُ عَنْكُمْ الذِّكْرَ صَفْحًا أَنْ كُنْتُمْ قَوْمًا مُّسْرِفِينَ ﴿۵﴾ ”کیا ہم یہ

کتاب (ذکر) تمہاری طرف سے موڑ کر صرف اس لئے پھیر دیں گے کہ تم حد سے تجاوز کرنے والے لوگ ہو؟“۔ اور سورۃ الحديد کی

آیت ۲۳ میں بتایا گیا کہ منافقین اور ایمان والوں کے درمیان فَضْرِبَ بَيْنَهُم بِسُورٍ لَهُدٍ بَابٌ ”ایک حد فاصل دیوار

کھڑی کر دی جائے گی جس میں ایک دروازہ ہوگا۔

قرآن مجید میں مادہ ”ضرب“ کے استعمال کو دیکھتے ہوئے فرمان کے معنی اور مفہوم یہ واضح ہوتے ہیں

وَالَّذِي تَخَافُونَ نُشُوزَهُنَّ فَعِظُوهُنَّ وَأَهْجُرُوهُنَّ فِي الْمَضَاجِعِ وَأَضْرِبُوهُنَّ

”جن بیویوں سے تمہیں سرکشی (ناروا رویہ، اگر خوانی، بدتمیزی) کا اندیشہ ہو تو پہلے انہیں سمجھاؤ اور اگر نہ سمجھیں

تو خوابگا ہوں میں انہیں الگ کر دو اور پھر بھی اگر باز نہ آئیں تو خوابگاہ سے نکال دو“

آیت مبارکہ میں فرمان کے انداز بیان اور لفظ ضرب کے معنوں کی وسعت کو مد نظر رکھتے ہوئے خواب گاہ میں علیحدہ کرنے

کے بعد بھی بیوی کے رویے میں تبدیلی نہ آنے کی صورت میں خاوند کا اگلا قدم یہ بتایا گیا کہ 'تعلقات' میں کچھی ہوئی دیوار کو عیاں کرنے کیلئے اب اسے خواب گاہ سے (گھر سے نہیں) ہٹا دیا جائے، باہر کر دیا جائے، اپنے اور اس کے درمیان حد فاصل کھینچ دی جائے جس سے گھر کے دوسرے افراد کو بھی ناچاقی کے بارے میں علم ہو جائے گا۔ اس سے بیوی کو نفسیاتی دھچکہ لگے گا اور معاملے کی سنجیدگی اس پر واضح ہو جائے گی۔

بیوی کو 'سندھارنے' کے جس عمل کی منتہا جسمانی طور پر مارنا پیٹنا اور ضربیں لگانا ہو گیا اس کام (مشن) کی ابتدا ڈرانا دھمکانا، دھمکی دینا، خوف زدہ کرنا نہیں ہوگی؟ لیکن آیت مبارکہ میں کام کی ابتدا پیار و محبت سے سمجھانا یعنی 'وعظ' بتائی گئی ہے۔ آپ اتفاق کریں گے کہ اگر ناروا رویے، اگر خوانی، بدتمیزی سے پیش آنے والی بیوی کو جسمانی طور پر مارنا، پیٹنا جائز ہوتا تو پھر ایسی بیوی پر تشدد کرنا مناسب اور موزوں ہوگا جو خاوند کی دشمن ہے کیونکہ اگر خوانی دکھانے والی بیوی کی نسبت دشمن بیوی بڑی اور خطرناک 'مجرم' ہے۔ کیا آپ اتفاق کرتے ہیں؟ ہمارے لئے زیادہ بہتر ہوگا کہ ہم بیویوں کے متعلق اپنی سوچ بدل لیں کیونکہ اللہ تعالیٰ کا حکم یہ ہے

يَتَأْتِيهَا الَّذِينَ ءَامَنُوا إِنَّ مِنْ أَزْوَاجِكُمْ وَأَوْلَادِكُمْ عَدُوًّا لَّكُمْ فَاحْذَرُوهُمْ

”اے ایمان لانے والو! تمہاری بیویوں اور اولاد میں سے بعض تمہارے دشمن بھی ہیں۔ سوان سے محتاط رہو۔“

وَإِنْ تَعَفُّواْ وَتَصْفَحُواْ وَتَغْفِرُواْ

اور اگر انہیں معاف کر دو، ان (کی غلطیوں) سے چشم پوشی کرو اور انہیں بخش دو۔

فَإِنَّ اللَّهَ غَفُورٌ رَّحِيمٌ ۝

تو پھر بیشک اللہ بہت بخشنے والا، بہت رحم کرنے والا ہے“ (سورۃ النفاہین - ۱۴)

قرآن مجید میں یہ واحد آیت مبارکہ ہے جس میں کسی کو معاف اور درگزر کرنے کیلئے تین الفاظ **تَعَفُّواْ**، **تَصْفَحُواْ** اور **تَغْفِرُواْ** بیک وقت استعمال ہوئے۔ **تَعَفُّواْ** کا مادہ 'ع ف و' اور **تَصْفَحُواْ** کا مادہ 'ص ف ح' ہے اور یہ عفو سے زیادہ بلیغ معنی کا حامل ہے۔ یہ ایسا معاف کرنا ہوتا ہے جس میں مجرم گردانا ہی نہیں جاتا (تاج)۔ اس سے ظاہر ہوتا ہے کہ یہ ایسا معاف کرنا ہے جس میں ان کے جرم کو انہیں جتایا بھی نہ جائے۔ یعنی انہیں یہ احساس بھی نہ دلانا کہ تم ان کے جرم سے واقف ہو۔ اعراض برتنا۔ اس آیت مبارکہ کو پڑھ کر بھی لوگوں کے دلوں میں بیویوں اور بیٹیوں کے بارے میں رویے اور روش میں نرمی اور محبت نہ آنے تو اس کے علاوہ کیا کہا جاسکتا ہے کہ دل سخت ہو جائیں تو بڑی سے بڑی بات اوپر سے گزر جاتی ہے۔

”دشمن بیویوں“ سے غفور و درگزر کرنے کے اس حکم تَعَفُّوْا وَتَصَفَّحُوْا وَتَغْفِرُوْا کو ذہن میں رکھتے ہوئے ”اضربوہن“ کے استعمال سے کیا یہ معنی اور مفہوم لیا جاسکتا ہے کہ دشمنی سے کہیں کم تر نشو و نما کر کے ”جرم“ کی مرتکب بیوی کو جسمانی طور مارنے پیٹنے کی اجازت دی گئی ہے؟ کیا پناہ اور حفاظت میں لی ہوئی عورت کو زد و کوب کرنا اخلاقیات کے اُس اعلیٰ معیار کی توہین قرار نہیں پائے گا جس میں پناہ میں آئے ہوئے دشمن پر ہاتھ نہ اٹھانے کو اعلیٰ ظرفی اور مردانگی قرار دیا جاتا ہے؟ اللہ تعالیٰ اہل ایمان مردوں کو اپنی بیویوں کے ساتھ تَعَفُّوْا وَتَصَفَّحُوْا وَتَغْفِرُوْا کی روش اور رویے کو اپنانے کا حکم دے رہا ہے اور آقائے نامدار، رحمت للعالمین ﷺ کا فرمان ہے کہ ”تم میں سے ایمان اس کا بہتر ہے جس کا بیوی سے سلوک بہتر ہے“۔ اللہ اور رسول کریم ﷺ کے ان دو ٹوک فرمودات کی موجودگی میں بیوی کو مارنا پھینکا کیا اللہ اور اس کے رسول کی نافرمانی نہیں کہلائے گا؟

کتاب کی کسی بھی بات میں تدبر نہیں ہو سکتا اگر انسان کے ذہن میں پہلے سے دوسری ترجیحات ایسی ہوں اور تعصب چھایا ہو۔ قرآن مجید کو جس انداز میں تلاوت کرنے کا حق ہے اس کا تقاضا یہ ہے کہ کتاب کی بات اور ہمارے ذہن کے درمیان خارج از کتاب بات حائل نہ ہو۔ قرآن مجید کو اگر معمولی دھیان سے بھی پڑھیں تو محسوس ہوگا کہ آقائے نامدار، رسول کریم، رحمت للعالمین ﷺ کا رب مردوں کی نسبت عورت کیلئے کچھ زیادہ ہی غفور اور رحیم ہے۔ آج کے دور اور خاص کر اپنے معاشرے میں مردوں کے عورتوں کے ساتھ روا رکھے گئے سلوک اور رویے کو دیکھ کر خوف محسوس ہوتا ہے کہ کہیں ہمارے رویہ زوال اور موجودہ کرب ناک صورتحال سے دوچار ہونے کا ایک اہم سبب یہ بھی نہ ہو۔ اللہ رب العالمین عورت کے ساتھ کس قدر نرمی کا برتاؤ کرتا ہے اسے ہم ایک نظر دیکھ لیں۔ ابولہب ایک ایسا مجرم ہے جو روز قیامت تک دھتکارا جاتا رہے گا۔ اور دوزخ کی آگ میں ڈال دیا جائے گا۔ اس کی بیوی بھی اس کے گھناؤنے جرم میں شریک تھی۔ وَأَمْرَ أَتَتْهُ حَمَّالَةَ الْحَطَبِ ﴿۴﴾ ”اور اس کی بیوی آگ کا ایندھن اٹھا کر لائے گی۔“

فِي جِيدِهَا حَبْلٌ مِّن مَّسَدٍ ﴿۵﴾ اس کی گردن میں مونج کی بیٹی ہوئی رسی ہوگی“ (المسد ۴-۵)۔ ابولہب کی بیوی بدترین مجرمہ ہے۔ لیکن رحمت للعالمین ﷺ کے رب نے اس کی گردن میں لوہے کے وزنی طوق نہیں ڈالے، ہاتھوں اور پاؤں میں بیڑیاں نہیں پہنائیں جب کہ مرد مجرمین بیڑیوں سے جکڑیں جائیں گے۔ یا رب! ہمیں معاف فرما۔ ہمارا عورت کے ساتھ یہ رویہ اور برتاؤ نہیں۔

مختلف راستوں سے بہہ کر آنے والے دو دریا سنگم مَجْمَعُ الْبَحْرَيْنِ پر جب ملتے ہیں تو کچھ فاصلے تک اپنی شناخت برقرار رکھتے ہیں اور پھر الْبَحْرَيْنِ ایک الْبَحْرِ بن جاتے ہیں۔ گھر میں خواہ گاہ خاوند بیوی کے لئے مَجْمَعُ الْبَحْرَيْنِ ہی کی حیثیت رکھتی ہے۔ خواہ گاہ میں دونوں کی موجودگی ان کے یک جان ہونے کی نشاندہی کرتی ہے۔ خواب گاہ میں سے بیوی کو باہر نکالنا ڈھنڈورا پیٹنے کے مترادف ہے کہ خاوند اور بیوی کے تعلقات میں شدید ناچاقی اور اختلاف پیدا ہو گیا ہے۔ دو قالب یک جان نہیں رہے۔

وَإِنْ خِفْتُمْ شِقَاقَ بَيْنِهِمَا فَأَبْعَثُوا حَكَمًا مِّنْ أَهْلِهِ وَحَكَمًا مِّنْ أَهْلِهَا إِنْ يُرِيدَا إِصْلَاحًا يُوَفِّقِ اللَّهُ بَيْنَهُمَا إِنَّ اللَّهَ كَانَ عَلِيمًا خَبِيرًا ﴿٣٥﴾

”اور اگر تم لوگوں کو ان دو ایک جان (میاں بیوی) کے درمیان قطع تعلق کا اندیشہ ہو تو ایک ثالث (نمائندہ) مرد کے رشتہ داروں میں سے اور ایک عورت کے رشتہ داروں میں سے مقرر کرو۔ وہ دونوں (معاملے کی) اصلاح کرنا چاہیں گے تو اللہ ان کے درمیان موافقت کی صورت نکال دے گا۔ اللہ سب کچھ جانتا اور (دلوں کے بھیدوں سے بھی) باخبر ہے۔“ (النساء۔ ۳۵)

خواب گاہ میں سے بیوی کو باہر نکالے جانے کا علم ہونے پر خاندان والوں کی ذمہ داری ہے کہ قطع تعلق کا اندیشہ ہو تو ثالثوں کے ذریعے کوشش کر کے ان کے درمیان بگڑے معاملات کی اصلاح اور صلح صفائی کروادیں۔ اگر کسی وجہ سے انس اور محبت کا دعویٰ کرنے والے جوڑے کے درمیان بھی دراڑیں پڑ جائیں تو مخلص لوگوں کے بیچ میں پڑنے سے معاملہ بخوبی اور جلد سلجھ جاتا ہے۔ اسی سورۃ کی آیت ۱۲۸ میں بھی کہا گیا ہے کہ اگر بیوی کو خاوند کی جانب سے اکڑ (نشوز) اور بے رخی کا اندیشہ ہو تو اس صورت میں بھی صلح صفائی سے معاملے کو سلجھانے کی کوشش کی جائے۔ لیکن اگر ان کے درمیان اختلافات کی خلیج اتنی گہری ہو گئی ہے جسے پاٹ نہیں سکتے تو پھر طلاق کے ذریعے اس جھگڑے کو نبٹا دیا جائے اور یوں خواب گاہوں میں علیحدگی گھر میں علیحدگی میں بدلنے کے بعد مدت عدت ختم ہونے پر گواہوں کی موجودگی میں بیوی کی گھر سے جدائی (فَارْقُوهُنَّ) پر منتج ہوگی۔

